

समे – 12:25 hrs.

<><><><><><>

### PM Surya Ghar

सुरक्षाबलें, पुंछ जिले च सुरनकोट दे राजारा इलाके च इक तुपाई अभियान दरान आतंकवादिएं दे छप्पने आहली थाह दा पता लाइयै उसी तबाह करी दिता ऐ। इक पक्की सूह पर कार्रवाई करदे होई फौज ते जम्मू-कश्मीर पुलसै मरहोट इलाके च सांझा अभियान चलाया जिस दरान खरी मती मात्रा च जंगी समेयान बरामद कीता गेआ ऐ। साढे संवाददाता दी रिपोर्ट मूजब, बरामद कीते गेदे समेयान च कुल 5 आईईडी, संदिग्ध यूरिये दे 5 पैकेट, इक गैस सलेंडर, इक दूरबीन ते द'उं लौहके वायरलेस सैट शामिल न। पुंछ दे एडीशनल एसपी मोहन शर्मा होरें इस बरामदगी दी तसदीक करदे होई दस्सेआ ऐ जे खिते च आतंकवादी गतिविधिएं गी रोकने च एह अभियान बड़ा कामयाब साबत होआ ऐ।

<><><><><><>

### SC-Waqf Hearing

सर्वोच्च अदालत, वक्फ (संशोधन) कनून - 2025 दी संवैधानिक वैधता गी चुनौती देने आहली याचिकाएं दे इक बैच दी सुनवाई करोग। मुख न्यासधीश न्यासमूर्ति संजीव खन्ना, न्यासमूर्ति संजय कुमार ते न्यासमूर्ति के.वी. विश्वनाथन हुं'दी खंडपीठ अज्ज दपही 2 बजे इस मामले दी सुनवाई करोग। पिच्छले म्हीने दी 17 तरीक गी पीठ नै अपनी सुनवाई च साफ करी दिता हा कि जेगर लोड़ होग तां अंतरिम आदेश पास कीते जाडन।

पिच्छली सुनवाई च केन्द्र सरकारै अदालतै आसेआ किश चैंतां व्यक्त कीते जाने दे बाद संशोधन कानून दे किश विवाद आहले प्रावधानें पर रोक लाने दा फैसला लैता हा। केन्द्र सरकार नै भरोसा दोआया हा जे वक्फ-बाँय-यूजर्स जमीन सने पंजीकृत जां अधिसूचित वक्फ जमीन प्रभावत नेई होग।

<><><><><><><><>

### Yoga-Samba

सांबा दे डिप्टी कमिशनर राजेश शर्मा ते आयूर्ष मैहकमे दे डरैक्टर होरें जिले दे बीबीएन इंस्टीच्यूट च इक योग समावेश कार्यक्रम दी अगुवाई कीती जेहदे च 11 सौ शा मते योग प्रेमिं बड़े जोश कन्नै हिस्सा लैता। इस कार्यक्रम दे राहें प्रतिभागिं गी योग दी शक्ति ते इक सेहतमंद जीन जीने लेई योग दे महत्व पर लोs पाई। इस मौके उप्पर प्रतिभागिं योग दे बक्ख-बक्ख आसन कीते ते योग गी अपने जीवन दा हिस्सा बनाने दा प्रण पाया।

<><><><><><><><>

### Kishtar Public Darbar

सार्वजनिक सेवां दी दस्तयाबी च सुधार ते शासन दे जतनें गी बल देने दे इक हिस्से दे तौर उप्पर किशतवाड़ दे डिप्टी कमिशनर राजेश कुमार शवन होरें जिले दे दच्यन ब्लाक च आम लोकें तोहड़ी पुज्ज बनाने आहले इक आउटरीच कैंप दा आयोजन कीता।

इस मौके पर उ'नें बक्ख-बक्ख मैहकमें गी निर्देश दिता जे ओह लोके गी सरकार दिएं योजनाएं बारै जानकार बनान। एहदे अलावा इस मौके उप्पर बेटी बचाओ बेटी पढ़ाओ दे तैहत बच्चें दी दिक्खभाल आहिलियां किट्टां बी बंडडियां।

<><><><><><>

### PM Surya Ghar

जम्मू-कश्मीर च उर्जा सरबन्धी पुज्ज गी बढ़ावा देने दी इक महत्वपूर्ण कोशश तैहत प्रधानमंत्री सूर्य घर मुफ्त बिजली योजना, दूर-दरेडे ते ग्रामीण इलाके च लोके दे जीवन च सकारात्मक तब्दीली आहन्ना करदी ऐ। इस योजना दा मकसद लोके गी सूरज दी तपश कन्ने चलने आहली उर्जा प्रणाली दे राहें बिजली उपलब्ध करोआना ऐ। सौर उर्जा पैनल स्थापित करोआने दे कन्ने प्रदेश दे मुकामी लोके गी हून बिजली दी निविघ्न सप्लाई हासल होआ करदी ऐ। एह पैहलकदमी, स्वच्छ उर्जा गी बढ़ावा दि'दे होई पारंपरिक ईंधनें पर निर्भरता घट्ट करने च बड़ी महत्वै आहली भूमिका निभा करदी ऐ।

<><><><><><>

### HADP-Farmer

राई-बाई खेतर दे पूरे-पराते विकास आहले कार्यक्रम H.A.D.P दे तैहत जम्मू-कश्मीर च करसान, फसलें दा झाड़ ते अपनी औंदन बधाने लेई नमिएं काहडें ते टिकाउ तकनीके गी अपना करदे न। राई-बाई दे जैविक तौर-तरीके ते मता झाड़ देने आहले बीएं दी बदौलत खित्ते च करसाने दी औंदन च बी खरा मता बाददा होआ करदा ऐ।

सांबा जिले दे रामगढ़ थमां बी इक उन्नत करसान जैविक खेती गी अपनाइयें नां छडा अपनी औंदन च बाद्दा करै करदे न सगुआं पर्यावरण दे प्रति बी अपनी जिम्मेदारी निभास करदे न।

<><><><><><>

## Gyanpath-Design

स्वतंत्रता दिवस समारोह 2025 दे हिस्से दे तौरा पर रक्षा मंत्रालय नै MyGov. दे सहयोग कन्नै 1 थमां 15 मई तगर ज्ञानपथ दे डिजाइन लेई प्रतियोगिता दा आयोजन करा 'रदा ऐ। एहदा मकसद युवाएं ते जनता च देशभक्ति दी भावना पैदा करना ऐ। प्रतिभागियें गी लाल किले च एनसीसी कैडेटें, एनएसएस दे स्वयंसेवकें ते स्कूल दे बच्चें आसेआ बनाए जाने आहले फार्मेशनें गी डिजाइन करना होग। पैहले त्रौनें विजेताएं गी 10 जहार मिलोग जिसले के पहले 250 प्रतिभागियें गी ई निमंत्रण पत्र थहोग जे ओह अपने इक साथी कन्नै इस समारोह दे साक्षी बनी सकन। डिजाइनें गी MyGov. दी दिशा-निर्देशों दा पालन करना होग।

<><><><><><>

## Handicrafts-Awards

कपड़ा मंत्रालय दे दस्तकारिएं सरबंधी विभाग दे विकास कमिशनर हुंदे दफतरै बड़ी मती प्रतिशठा आहले राष्ट्री दस्तकारी अवार्ड 2024 लेई आवेदन मंगगे न। 30एं बरें तगर दी उम्मी दे कारीगर ते घट्टोघट्ट 10एं बरें दे तजुर्बे आहले एहदे शा मती उम्मी दे कारीगर बी इस राष्ट्री अवार्ड लेई आवेदन करी सकदे न।

इस्सै चालली 20एं ब'रें तगर दे तजुर्बे आहले ओकड़े कारीगर जिं'दी उम्र 50एं ब'रें शा मती ऐ, ओह शिल्प गुरु अवार्ड लेई आवेदन करी सकडन। मंत्रालय आसेआ कुल 25 पुरस्कार भेंट कीते जाडन जिं'दे चा 6 शिल्प गुरु अवार्ड ते 19 राश्ट्री अवार्ड होडन। आवेदन जमा करोआने दी खीरी तरीक 12 मई ऐ। इच्छुक कारीगर, एहदे लेई अखनूर रोड जम्मू च स्थित हैंडीक्राफ्ट सर्विस सेंटर कन्नै राबता करी सकदे न जां फही वैबसाईट [www.handicrafts.gov.in](http://www.handicrafts.gov.in) पर जाइयें मती जानकारी लेई सकदे न। योग्यता मानदंड, दिशा निर्देश ते होर दुए ब्यौरे इस वैबसाईट उप्पर उपलब्ध न।

<><><><><><>